



Ko e

Kato

PA'ANGA MANÁ

Fai 'e Amanda Waters

Makatu'unga i ha talanoa mo'oni

"Fili e totonú pea fiefia. Te u fili ma'u pē ia"
(Tohi Hiva 'a e Fānaú, 82).

"Mate koe!" Ko Menitī ange ia. Na'á ne male ki hono mōtele e fāmili 'a Menitī kae 'oua kuo nau hiki ki honau 'api fo'ou. Na'e ifo e ma'u me'atokoni ho'atā na'e fakamafana mei he 'ōvaní. Pea 'oku nau kaukau pāhia 'i he vai kaukau 'a e mōtelé 'i he meimei 'aho kotoa pē!

Ka na'e 'i ai ha me'a pē taha na'e 'ikai fu'u sai 'i he mōtelé. Na'e tu'u e 'ōfisi 'o e pule mōtelé 'i he fungavaka ki lalo 'o e loki ne nau 'i aí, pea na'e pehē 'e he pulé na'e fu'u longoa'a 'a Menitī mo hono ngaahi tehiná. Na'á ne fehu'i ki he Tangata'eikí, "Te u fakahoko fēfē 'eku ngāué kapau 'oku longoa'a mai homou loki hangē 'oku 'i ai ha fanga 'elefānitē?"

Hili e ma'u me'atokoni ho'ataá na'e puna e tuonga-ane si'isi'i 'o Menitī ko 'Ēloné mei he funga mohengá 'o fakapatū 'i he falikí. Na'e sio mata mamahi atu 'a Menitī ki he Fine'eikí.

"Oua 'e puna. Kātaki 'o 'ete'ete pē," ko e lea ange ia e Fine'eikí.

Ka na'e fu'u tōmui ia. Na'e tatangi e telefoní. Na'e pehē loto pē 'e Menitī, "Oiauē."

Na'e tali 'e he Fine'eikí e telefoní. Na'e fanongo atu pē 'a Menitī ki he'ene kole fakamolemole ki he pulé.

Na'e fakangaloku 'e he Fine'eikí hono umá 'i he'ene tāpuni'i e telefoní. Na'á ne pehē mai, "E 'Etuatē mo Menitī, te u fakamohemohe 'a 'Ēlone mo 'Ēmilí. Kātaki te mo lava 'o taki atu 'a Kilisitina mo Taniela ke mou 'eve-eva he halá?"

I he'enu kamata lue atu 'i he tau'anga me'alele 'a e mōtelé, na'e fakatokanga 'i e Menitī ha me'a 'oku si'isi'i mo lanu melomelo 'i he kelekelé.

Ko ha kato pa'anga. Pea na'e 'i ai mo ha pa'anga 'i loto!

Na'á ne hiki hake 'a e kato pa'angá mo ne pehē atu, "Etuatē, sio ki hē!"

Na'e pehē ange 'e 'Etuatē, "Oku totonu ke tau 'ave 'eni ki he 'ōfisi 'a e pulé he vave tahá."

Na'e ongo'i manavahē 'a Menitī. Ko e hā 'oku pau ke 'ave ai he taimi nī? Ko e hā 'oku 'ikai ke toki fakafoki ai pē 'anai 'e he Fine'eikí pe Tangata'eikí?

Ka na'e 'ilo'i 'e Menitī 'a e me'a totonu ke faí.

Na'e fakaava 'e he fānaú 'a e matapā 'o e 'ōfisi pe hū tailiili ki loto. Na'e fakafulofula 'a e pulé. Na'e pehē ange 'e Menitī, "Na'a mau ma'u e kato pa'anga ko 'enī 'i he tau'anga me'alelé." Na'e tete hono nimá 'i he'ene hili 'a e kato pa'angá ki he funga kānitá.

Na'e sio hake ha tangata na'e tu'u 'i he ve'e kānitá. Peá

ne pehē ange, "Oku ha'aku ia." Na'á ne sio fakavave ki he loto kató. "Pea 'oku 'i ai pē me'a kotoa. Kauleka, mālō 'aupito!"

Na'e sio hake 'a Menitī ki he pulé. Na'e 'ikai ke ne toe fakafulofula, ka na'e mata fiefia.

Na'e fehu'i ange 'e Taniela hili 'enu mavahe mei he 'ōfisi, "Na'e faimana 'a e kato pa'angá ia?"

Na'e 'eke ange 'e 'Etuatē, "Ko e hā 'okú ke pehē ai 'oku faimaná?"

"He na'á ne 'ai ke fiefia 'a e tangata 'ite'itá!"

Na'e kalokalo e 'ulu 'o 'Etuatē. Na'á ne pehē ange, "Na'e 'ikai faimana 'a e kato pa'angá." "Na'á ne fiefia he na'a tau fai 'a e me'a totonú."

Na'e ongo'i 'e Menitī ha ongo makehe 'i hono lotó. Na'e 'ikai ke ne teitei 'ilo'i 'e lava 'e he fili ki he totonú 'o 'ai ke fiefia 'a e ni'ihī kehē.

I ha ngaahi 'aho si'i mei ai, na'e 'alu 'a Menitī mo e Tangata'eikí ke totongi e mo'ua fakauiké. Na'e malimali ange e pulé kia Menitī. Na'e tu'o taha pē 'ene telefoní ange talu 'enu ma'u e kato pa'angá, ke fakamālō ange 'i he'enu faitotonú. Na'e ongo'i 'e Menitī 'oku 'i ai hano kaungāme'a fo'ou.

Na'e fakakaukau 'a Menitī, "Oku faimana mo'oni pē 'a e fili ia ki he totonú." Na'á ne ta'alo nofo ā, pea na'e ta'alo mai 'a e pulé. "Pea 'oku 'ikai ke ne loko 'ite'ita fēfē." ■

'Oku nofo 'a e taha na'á ne fa'ú 'i Nevata, USA.



Ko e Faitotonú

I ha 'aho 'e taha lolotonga e taimi mālōloó, na'e tō ha sēniti 'a ha tokotaha. Na'á ku to'o ia ki 'olunga, pea neongo na'á ku fie tauhi ia ma'aku, na'á ku 'ave ia ki he faiakó. Na'á ku ongo'i fiefia he na'á ku fili ki he totonú. Na'á ku ako kapau te ke ma'u ha me'a 'oku 'ikai ko ha'o me'a, pea neongo ho'o sa'i'a aí, 'oua te ke tauhi ia, he ko e kaiha'a leva ia.

Tyler B., tau 7, 'Olikoni, USA